

## 23. மருத்துவமனைகள், ஆரம்ப சுகாதார நிலையங்கள், மருந்தகங்கள் உள்ளிட்ட சுகாதார நலன்கள்.

மனித வாழ்க்கையில், நோயற்ற வாழ்வே குறைவற்ற செல்வம் என்ற முதுமொழிக்கேற்ப, மனிதன், குறிப்பாக ஏழை எளிய மக்கள் வாழ்வில் நோயின்றி வாழவும், நோய்வாய்படும் கால கட்டங்களில் அவர்களுக்கு தேவையான மருத்துவ வசதிகள் செய்து கொடுப்பதும் அரசின் இன்றியமையாத கடமைகளில் ஒன்றாகும். இப்பொருட்கள் குறித்து அரசாணை (நிலை) எண்.220, ஊரக வளர்ச்சித் துறை, நாள் 4.7.97-ல் முன்றாடுக்கு ஊராட்சிகளுக்கென்று கடமைகள், பொறுப்புக்கள் என்ற வகையில் பயனாளிகளை இனம் கண்டறிதல், பல்வேறு திட்ட செயல்பாட்டில் உதவுதல் போன்ற பல்வேறு பணிகள் முறையே கிராம ஊராட்சிகள், ஊராட்சி ஒன்றியங்கள் மற்றும் மாவட்ட ஊராட்சிகளுக்கு வழங்கப்பட்டுள்ளன. ஏற்கனவே

வழங்கப்பட்டுள்ள அதிகாரங்களை பரிசீலித்து, மேலும் எந்தெந்த வகையில் அதிகாரங்கள் வழங்கலாம் என்பதனை விவாதித்து இக்குழு கீழ்கண்ட இனங்களைப் பரிந்துரைக்கின்றது. இதுகுறித்து விவாதிக்கும் போது, குழு உறுப்பினர்கள், உள்ளாட்சி அமைப்புக்கள் வெற்றிகரமாக இயங்கும் இந்திய நாட்டின் பல்வேறு மாநிலங்களில், மருத்துவம், ஆரம்ப மற்றும் துணை சுகாதாரம் சார்ந்த நிர்வாகப் பொறுப்புக்கள் உள்ளாட்சி அமைப்புக்களிடமே உள்ளன என்றும், அரசு உள்ளாட்சி அமைப்புக்களுக்கு அதிகாரம் அளிக்கும் பொருட்டு சிறப்பான நடவடிக்கைகள் எடுக்கும் இத்தருணத்தில், மருத்துவம் சார்ந்த பொருட்களின் நிர்வாகப் பொறுப்புக்களை உள்ளாட்சி அமைப்புக்களிடம் ஒப்படைக்கவும், ஒட்டுமொத்தமாக ஒரே சமயத்தில் இது செய்யப்படாவிட்டினும், படிப்படியாக ஓராண்டு காலத்திற்குள் இது அரசினால் செய்து முடிக்கப்பட வேண்டும் என்று கருத்து தெரிவித்தனர்.

### கிராம ஊராட்சிகள்

1. ஆரம்ப சுகாதார நிலையங்கள் மற்றும் துணை சுகாதார நிலையங்களின் சேவைக்கான எல்லைப் பரப்பினை விரிவுபடுத்தும் பொருட்டு சம்பந்தப்பட்ட அலுவலர்களுக்கு பரிந்துரை செய்து இது குறித்து எடுக்கப்படும் நடவடிக்கைகளுக்கு உதவுதல்.
2. மாவட்ட பயிற்சிக் குழுக்கள் வாயிலாக தொண்டு நிறுவனங்களைச் சார்ந்த செவிலியர்கள், மருத்துவர்கள் மற்றும் இதர பணியாளர்களுக்கு சுகாதார பயிற்சியளித்து கிராம அளவில் மக்கள் பயன்பெறும் வண்ணம் உதவுதல்.
3. நாட்டு மருத்துவர்களின் சேவைகளை ஆய்ந்து அறிந்து தகுதியடைய மருத்துவர்களின் செயல்பாட்டினை ஊக்குவித்து உதவுதல்.
4. கருவுற்ற மற்றும் கருவுறக்கூடிய பெண்களின் புள்ளிவிவரங்களை பதிவு செய்து மருத்துவ சேவைகள் வழங்க மருத்துவ நல பணியாளர்களுக்கு தேவையான உதவிகளைச் செய்தல்.
5. குழந்தைகளுக்கு ஏற்படும் நோய்கள் குறித்த புள்ளி விவரங்களைத் திரட்டி அவற்றிற்கான காரணங்களை கண்டறிந்து சம்பந்தப்பட்ட அலுவலர்களுக்கு

தெரிவித்து உதவுதல்.

6. பேறுகால இறப்பு மற்றும் பிறந்து ஓராண்டிற்குள் இறக்கும் குழந்தைகளின் இறப்பிற்கான காரணங்களைக் கண்டறிந்து சம்பந்தப்பட்ட அலுவலர்களுக்குத் தெரிவித்து மேல்நடவடிக்கைகள் எடுக்க உதவுதல்.
7. அத்தியாவசியமாகத் தேவைப்படும் உயிர்காப்பு மருந்துகள் ஆரம்ப சுகாதார நிலையங்களிலும், துணை சுகாதார நிலையங்களிலும் நோயாளிகளின் தேவைக்கு இருப்பில் இருக்க மேற்பார்வையிட்டு மருந்துகள் இருப்பில் இருப்பதனை உறுதி செய்தல்.
8. கிராமப் பகுதிகளில் பணியமர்த்தப்பட்டுள்ள கிராம சுகாதார செவிலியர்கள் மற்றும் இதர சுகாதார பணியாளர்களை அந்தந்த பொறுப்பு பகுதிகளில் உள்ள வீடுகளுக்கு காலமுறை அடிப்படையில் சென்றுவர ஊக்கமளிப்பதுடன், பொதுமக்கள் அரசின் மருத்துவத் துறை சார்ந்த சேவைகளை முறையாக பயன்படுத்திக்கொள்ள தேவையான விழிப்புணர்வினை அளித்தல்.
9. ஆரம்ப மற்றும் தொடக்கப் பள்ளிகளில் பயிலும் மாணவ/மாணவிகளில் உடல் நலன் குறித்து மருத்துவ அட்டை பராமரிக்கப்படுகின்றதா என்பதனை ஆய்வு செய்து, மாணவ/மாணவிகளுக்கு காலமுறையிலான மருத்துவ பரிசோதனை, வயது வந்த மாணவிகள் மற்றும் பெண்களுக்கான ஊட்டச்சத்து மற்றும் உடற்கூறுகள் சார்ந்த அடிப்படை விவரங்களை தெரிவித்தல் மற்றும் மருத்துவ பரிசோதனையில் கண்டறியும் நோய்களுக்கான சிகிச்சை அளிக்கப்படுகின்றனவா என்பதையும் மேற்பார்வையிட்டு உறுதி செய்தல், பள்ளிகளில் உடல்நலம், நல்ல சத்துணவு, மக்கட்தொகை கல்வி ஆகியவை குறித்து மாணவர்களுக்கு அடிப்படை அறிவினைப் புகட்ட சம்பந்தப்பட்ட துறைகளை அணுகி, சேவைகளை ஒருங்கிணைத்தல்.
10. கிராமங்களில் செயல்படும் கிராம நலவாழ்வுக்கும் பள்ளிகளை காலமுறை அடிப்படையில் தொடர்ந்து பார்வையிடுகின்றதா என்பதனை அறிந்து அக்குழுவினை ஊக்கப்படுத்துதல்.

11. நோய் தடுப்பு மற்றும் கட்டுபாடு குறித்து செயல்பட கிராம அளவில் கிராம நலவாழ்வு குழுக்களை கிராம ஊராட்சிகள் அமைக்கலாம். இக்குழுவில் கிராம ஊராட்சித் தலைவரை குழுவின் தலைவராகவும், குழு உறுப்பினர்களாக கிராம சுகாதார செவிலியர்கள், மரபு மருத்துவ செவிலியர்கள் மற்றும் பலனோக்கு சுகாதாரப் பணியாளர்கள் ஆகியோரை சேர்த்து சுகாதாரம் மற்றும் மருத்துவ சேவை ஆகியவை மக்களுக்கு கிடைக்க நேரடி நடவடிக்கைகளை மேற்கொள்ளுதல்.

12. கிராமத்தில் ஏற்படும் நோய்கள், தொற்று நோய்கள் மற்றும் தீராத நோய்களைக் கண்டறிந்து தகுந்த மருத்துவ சேவை அளிக்க ஏதுவாக மருத்துவத் துறை பணியாளர்கள் மற்றும் அலுவலர்களுக்கு உதவலாம்.

13. கிராம அளவில் பொதுமக்களின் நலனுக்காக சுகாதார மற்றும் மருத்துவ முகாம்கள் நடத்துதல்.

14. பிறப்பு மற்றும் இறப்பு விவரங்களை பதிவு செய்யும் அதிகாரம் ஊராட்சிகளுக்கு வழங்குதல், பேறுகால இறப்பு விகிதம், இறந்து பிறக்கும் குழந்தைகள், ஒன்று முதல் ஐந்து வயதிற்குள் இறக்கும் குழந்தைகள் சார்ந்த புள்ளிவிவரங்களை அறிக்கையின் வாயிலாக சம்பந்தப்பட்ட அலுவலர்கள் மற்றும் ஊராட்சி ஒன்றியங்களுக்கும் அளித்தல். பிறப்பு இறப்பு சான்றிதழ்கள் வழங்குதல்.

15. கிராமப்புறங்களில் நடைபெறும் உணவு கலப்படத்தை தடுக்க, சட்டத்தின் உரிய சரத்துக்களின்படி மேல்நடவடிக்கை எடுத்தல்.

16. கிராம குடிநீர் தேக்கத் தொட்டிகளை காலமுறையில் சுத்தம் செய்தல், கிணறுகளுக்கு குளோரின் மருந்து கலவை தெளித்தல் மற்றும் தனியார் வசமுள்ள நீர்தேக்கத் தொட்டிகள் மற்றும் கழிவுறைகள் சுத்தம் செய்வதை உறுதி செய்தல் மற்றும் குடிநீர் ஆதாரங்கள் மாசுபடுவதிலிருந்து காத்தல்.

17. தெருக்களில் தேங்கும் அசுத்தங்களை அப்புறப்படுத்தியும், கழிவுநீரினை அப்புறப்படுத்த தேவையான வடிகால் வசதிகளை ஏற்படுத்துதல்.

18. பயன்படுத்தப்படாத கிணறுகள் மற்றும் குளங்கள், சிறுகுட்டைகள் போன்றவற்றில் போடப்பட்டுள்ள கழிவுகளை அகற்றி சுகாதார கேடு விளைவதைத் தடுத்தல் மற்றும் திடக்கழிவுகளை அகற்றுதல்.

19. 1939-ம் ஆண்டு பொது உடல்நலச் சட்டத்தில் கூறப்பட்டுள்ளவாறு வடிகால் மற்றும் துப்புரவு வசதிகளை ஏற்படுத்துதல்.

### **ஊராட்சி ஒன்றியங்கள்**

1. கிராம அளவில் நோய் மற்றும் கொள்ளளநோய் தொடர்பாக எடுத்த நடவடிக்கைகளின் மீதான விளைவுகளை மதிப்பீடு செய்து சம்பந்தப்பட்ட கிராம ஊராட்சிக்கும், மாவட்ட ஊராட்சிக்கும் அறிக்கைகள் அனுப்பி உதவலாம்.

2. ஊராட்சி ஒன்றிய பகுதிகளில் சம்பந்தப்பட்ட கிராம ஊராட்சிகள் மூலம் செயல்படுத்தப்படும் மகப்பேருக்கு முன் மற்றும் பின் எடுக்கப்படவேண்டிய தாய், சேய் நலம் சார்ந்த பணிகள் திறம்பட நிறைவேற்றப்பட கிராம ஊராட்சிக்கு உதவுதல்.

3. மரபுவழி மகப்பேறு செவிவியர்கள் மற்றும் மருத்துவ அலுவலர்களுக்கும் பயிற்சிகள் நடத்துதல், கிராம அளவிலான பணியாளர்களுக்கு சிறப்பு பயிற்சிகள் நடத்தி திறம்பட பணியாற்ற உதவுதல்.

4. வயதுவந்த பள்ளி மாணவிகளுக்கு உடல் கூறுகள் குறித்த விவரங்கள் மற்றும் இதர பொருட்களின் மீதான முழு அறிவு சார்ந்த தகவல்களை தருவதற்கு களப் பணியாளர்களுக்கு உதவுதல்.

5. தன்னார்வ தொண்டு நிறுவனங்கள் மூலம் கிடைக்கும் மருத்துவ மற்றும் சுகாதார சேவைகளை கண்டறிந்து அந்தந்தப் பகுதி கிராம ஊராட்சிகளுடன் தொடர்பினை ஏற்படுத்தி சேவைகளை ஒருங்கிணைக்கலாம்.

6. காலமுறைப்படி அம்மை குத்துதல் மற்றும் தடுப்புசி போடுதலை மேற்பார்வையிட்டு உறுதி செய்தல். இதனை கிராம ஊராட்சிகள் மூலம் செயல்படுத்துதல். ஆரம்ப சுகாதார நிலையங்கள், துணை சுகாதார நிலையங்கள், மருத்துவமனைகள் மற்றும் மருந்தகங்கள் ஆகியவற்றில் பணியமர்த்தப்பட்ட மருத்துவர்கள் மற்றும் பணியாளர்கள் பணியாற்றுவதை மேற்பார்வையிட்டு உறுதி செய்து குறைபாடுகள் இருப்பின் சம்பந்தப்பட்ட மேல்நிலை அலுவலரிடம் தெரிவித்தல்.
7. மைய மற்றும் மாநில அரசுகளின் நிதியுதவியுடன் செயல்படுத்தப்படும் திட்டங்கள் உரிய முறையில் செயல்படுத்தப்பட்டு பொதுமக்கள் இத்திட்டங்களினால் பயன்பெறுகின்றனரா என்பதனை ஆய்ந்து அறிந்து சம்பந்தப்பட்ட மேல்நிலை அலுவலர்களுக்கும், மாவட்ட ஊராட்சிகளுக்கும் அறிக்கைகள் அனுப்பி மேல்நடவடிக்கைகள் கோரலாம்.
8. கிராம ஊராட்சிகள் அளவில் செயல்படுத்தப்படும் தாய், சேய் நலத் திட்டங்களின் அறிக்கைகள் பெற்று திட்டங்கள் திறம்பட செயல்படுத்துவதற்கான அறிவுரைகளை கிராம ஊராட்சிகள் மற்றும் சம்பந்தப்பட்ட மருத்துவமனைகளுக்கும் தெரிவித்தல்.
9. கிராம ஊராட்சிகள் மூலம் நோய்தடுப்பு விழிப்புணர்வு முகாம்களை நடத்துதல்.
10. காலமுறையாக, தாய்சேய் நலன் குறித்த திட்டங்கள், நோய்தடுப்பு உத்திகள் ஆகிய திட்டங்கள் குறையின்றி செயல்படுகின்றதா என்பதனை மேற்பார்வையிட்டு உறுதி செய்தல்.
11. ஊராட்சிகளிடமிருந்து பெறப்பட்ட பள்ளி குழந்தைகள் சார்ந்த உடல்நலத் தன்மைகள், பரவிவரும் நோய்கள் குறித்த அறிக்கைகள் மற்றும் ஊராட்சி ஒன்றிய அளவில் எடுக்கப்பட்ட கணக்கெடுப்புகளின் தொகுப்புக்களை ஆய்ந்து, கருத்துரைகளுடன் மாவட்ட ஊராட்சிக்கு அனுப்புதல். பொதுமக்களிடையே நோய் மற்றும் கொள்ளைநோய் மற்றும் உயிர்கொல்லி

நோய்களுக்கெதிரான தடுப்புசிகள் மற்றும் அம்மை தடுப்பு மருந்துகள் போடப்படுவதை மேற்பார்வையிட்டு உறுதி செய்தல்.

12. ஆரம்ப சுகாதார நிலையம், துணை சுகாதார நிலையம் மற்றும் இதர மருந்தகங்களுக்கு பணியமர்த்தப்பட்ட மருத்துவர்கள் மற்றும் பணியாளர்கள் முறையாக வருகை புரிந்து பணியாற்றுகின்றனரா என்பதனை மேற்பார்வையிட்டு உறுதி செய்தல்.

13. கிராம அளவில் நடைபெறும் பிறப்பு மற்றும் இறப்பு பதிவுகளை சட்டத்திற்குட்பட்ட கூறுகளின்படி நடைமுறைப்படுத்துதல்.

14. உணவு கலப்படத்தை தடுக்க 1954-ம் ஆண்டு உணவு கலப்படத் தடுப்பு சட்டத்தின் வழிகளை செயல்படுத்துதல்.

15. துப்புரவு, வடிகால், பொது கழிப்பிடங்கள் போன்றவற்றின் கட்டுமானப் பணிக்காகவும், அவைகளை பராமரிப்பதற்காகவும், தேவையான நிதியுதவியும், தொழில்நுட்ப உதவியும் ஊராட்சிகளுக்கு அளித்தல் மற்றும் செயல்பாட்டினை மேற்பார்வையிடுதல். திடக்கழிவுகளை அகற்றும் பணிகளை மேற்பார்வையிடல்.

16. அரசு மருத்துவமனைகள் மற்றும் ஊராட்சி ஒன்றிய மருந்தகங்களுக்கு வழங்கப்படும் மருந்துகள் மற்றும் கருவிகளின் இருப்பினை உறுதி செய்து மற்றும் கருவிகள் வழங்கலை மேற்பார்வையிடல்.

### மாவட்ட ஊராட்சிகள்

1. மக்களின் நலவாழ்வு தொடர்பாக செயல்படுத்தப்படுவும் அனைத்து திட்டங்களையும் ஆய்ந்து அறிந்து ஆண்டு அறிக்கைகள் தயார் செய்தல். இவ்வாறு தயார் செய்யப்பட்ட அறிக்கையினை பிற மாவட்ட அறிக்கைகளுடனும், மாநில அறிக்கையுடனும் ஒப்பிட்டு பார்த்து தங்கள் தங்கள் மாவட்டத்தின் நிலையை அறிதல்.
2. ஊராட்சி ஒன்றியப் பணிகளை மேம்படுத்துவதற்காகவும், உரிய ஆண்டுத்

திட்டம் தயாரிப்பதற்காகவும், 4 மாதங்களுக்கொருமுறை நலவாழ்வு மற்றும் மேம்பாடு சார்ந்த அலுவலர்களின் ஆய்வுக்கூட்டங்களை நடத்தி, கலந்துரையாடல்கள் மூலம் சேவைகளை மேம்படுத்த உதவுதல்.

3. நோய் மற்றும் உயிர்கொல்லி நோய்களை தடுக்க எடுக்கப்படும் நடவடிக்கைகளை மாவட்டப் பகுதிகளில் பார்வையிட்டு ஆய்வு செய்தல். இவை தொடர்பாக சிறிய மற்றும் பெரிய அளவில் மதிப்பீடு அறிக்கைகளைத் தயாரித்தல் அந்த அறிக்கைகளை அரசுக்கு அனுப்பி ஆலோசனைகள் வழங்கல்.
4. அணைத்து மருத்துவமனைகளுக்கும், தேவையான மருந்துப்பொருட்கள் மற்றும் மருத்துவ கருவிகள் வழங்கப்படுவதனை மேற்பார்வையிட்டு உறுதி செய்தல்.
5. வட்டார அளவில் திட்டங்கள் தயாரித்து செயல்படுத்துவதில் மாவட்ட திட்டக் குழுவிற்கும் மருத்துவ மற்றும் சுகாதாரத் துறைக்கும் உதவுதல்.
6. மனிதவளத்தினை முறையாகப் பயன்படுத்தும் பொருட்டு பேணி காக்க மாவட்ட அளவிலான மனிதவள மேம்பாடு வாழ்க்கைத்தர அட்டவணையை தயாரித்தல்.
7. ஊராட்சி ஒன்றியப் பகுதிகளிலிருந்து திட்டப்படும் பிறப்பு மற்றும் இறப்பு எண்ணிக்கை பேறுகாலங்களில் நடைபெறும் இறப்பு எண்ணிக்கை, இறந்து பிறக்கும் குழந்தைகள் எண்ணிக்கை பிறந்து ஓராண்டிற்குள் (ஒரு வயது) இறந்துபோகும் குழந்தைகள் விவரம் மற்றும் இவை தொடர்பான புள்ளி விவரங்களை தொகுத்து மாவட்ட அளவில் அறிக்கைகளாக தயார் செய்து இந்த அறிக்கைகள் அரசு மாநிலத் திட்டக்குழு, மாவட்டத் திட்டக்குழு, மாவட்ட அளவிலான அலுவலர்கள் மற்றும் இதர நிறுவனங்களுக்கு அனுப்பி வைத்து அறிக்கையில் கொடுக்கப்பட்டுள்ள விவரங்களை திட்டமிடுதல் தொடர்பான பணிகளுக்கு பயன்படுத்த ஏதுவாக்கலாம்.
8. ஆரம்ப மற்றும் தொடக்கப் பள்ளிகளில் செயலாக்கப்படும் மருத்துவ பரிசோதனை, மருத்துவ அட்டவணைகள் பராமரித்தல் மற்றும் இது

தொடர்பான செயல்பாடுகளை மேற்பார்வையிட்டு அரசுக்கு அறிக்கைகள் அனுப்பலாம். திட்டங்கள் செவ்வனே செயல்படும் பொருட்டு ஊராட்சி ஒன்றியங்கள் மற்றும் கிராம ஊராட்சிகளுக்கு அறிவுரைகள் வழங்கலாம்.

9. மாவட்டங்களில் செயல்படும் நலவாழ்வு மற்றும் ஊட்டச்சத்து தொடர்பான தகவல்களைப் பொதுமக்களிடையே பரப்புவதற்கும் மேலும் கருத்தரங்குகள், கலடந்துரையாடல்கள் நடத்துவதற்கு ஊராட்சி ஒன்றியங்கள் மற்றும் கிராம ஊராட்சிகளுக்கு உதவலாம்.
10. மருத்துவ, ககாதார பணிகள் சார்ந்த பணியாளர்களை தேர்வு செய்வதிலும், பதவி அமர்த்துவதிலும், ஆவன செய்தல். மேலும் அயர்பணியில் பணியமர்த்தப்படுவது மற்றும் பணி மாறுதல் செய்வது குறித்து அரசுக்கு ஆலோசனைகள் வழங்கலாம்.
11. உணவுக் கலப்படத்தை தடுத்தல் குறித்து எடுக்கப்படும் நடவடிக்கைகளை மேற்பார்வையிடுதல். மாவட்ட உணவு/பருப்பு ஆய்வு கூட்டங்களின் செயல்பாடு குறித்து ஆய்வுக்கூட்டங்கள் நடத்தி எடுக்கவேண்டிய நடவடிக்கைகள் குறித்து ஆய்வு செய்து ஆலோசனைகள் வழங்கலாம்.
12. மாவட்ட அளவில் புராதன மருத்துவ முறைகளான சித்த மருத்துவம், ஆயுர்வேதா, யுனானி முறை மருத்துவங்களின் பலன் மற்றும் சேவைகளை மக்கள் பெரும் பொருட்டு ஊக்குவித்தல்.
13. மாவட்ட பகுதியில் இயங்கும் மருத்துவமனைகள் மற்றும் ஊராட்சி ஒன்றிய மருத்துவ நிலையங்களுக்கு மருந்துகள் மற்றும் சிகிச்சை கருவிகள் வழங்குவதை மேற்பார்வையிடுதல்.
14. அனைத்து மருத்துவமனை கழிவுகளை பாதுகாப்பான முறையில் ஒதுக்குபுறமான இடங்களுக்கு வெளியேற்ற உதவுதல்.